

Innihaldsyvirlit

§ 1 Alment.....	1
§ 2 Tryggingarpartar	1
§ 3 Avtalugrundarlag	2
§ 4 Ígildiskoma.....	2
§ 5 Gjald	2
§ 6 Gjaldskái	3
§ 7 Gjaldsskeiðið endar.....	3
§ 8 Fullnaður	3
A: Veiting við óarbeiðsføri	3
a.a: Avlamisupphædd.....	3
a.b: Bráðfeingis óarbeiðsførisveiting.....	4
a.c: Varandi óarbeiðsføri	4
a.d: Gjaldsundantøka.....	4
a.e: Umskúling.....	4
a.f: Avmarkingar	5
B: Útgjald við deyða	5
b.a: Hjúnafelagi/sambúgví.....	5
b.b: Barnarenta.....	5
C: Bráðsjúkutrygging	5
§ 9 Útgjald	5
§ 10 Afturkeypsvirðið	6
§ 11 Tryggingarøki	6
§ 12 Serligar ásetingar	6
§ 13 Fráboðan	7
§ 14 Bólkatryggingar.....	7
§ 15 Uppsagnartíð	8
§ 16 Tagnarskylda.....	8
§ 17 Kærur	8
§ 18 Serligar treytir.....	8

§ 1 Alment

Stk. 1 Hesar tryggingartreytir eru galdandi fyri tryggingaravtalur hjá Betri pensjón.

Stk. 2 Tryggingin fylgir ásetingunum í tryggingaravtalulógini. Tó kann víkjast frá hesum ásetingum í pensjónspróvnum og tryggingartreytunum.

Stk. 3 Tryggingaravtalan fylgir føroyskari lóggávu.

§ 2 Tryggingarpartar

Stk. 1 Tryggingaravtalan byggir á skriftliga áheitan um trygging og tær heilsuupplýsingar, sum Betri pensjón metir neyðugar fyri at taka støðu til avtalugrundarlagið. Hetta er eisini galdandi í samband við uppáfturtøku av tryggingargjaldi, hækkingar og aðrar broytingar.

Stk. 2 Felagið er Betri pensjón P/F.

Stk. 3 Tryggjaði er tann, hvørs lív og heilsu, ið trygging er teknað fyri.

Stk. 4 Tryggingartakari er tann, ið hevur gjørt avtalu við Betri pensjón um trygging.

Stk. 5 Rættindahavi er tann, ið hevur rætt til veiting, um ella tá ið trygging fellur til gjaldingar.

Stk. 6 Børn eru egin børn, ættleidd børn og fosturbørn. Fosturbørn, treytað av, at hesi eru skrásett at búgva á sama bústaði sum tryggjaði.

Stk. 7 Sambúgví er persónur, ið livir í fóstum hjúnabandslíknandi parlagi við tryggjaða. Tað er ein treyt, at sambúgvín, sambært Landsfólkayvirlitinum - seinastu 2 samanhangi árin - hevur havt sama bústað sum tryggjaði.

Stk. 8 Pensjónsprógvið vísir, hvør er tryggingartakari, tryggjaði og rættindahavi.

§ 3 Avtalugrundarlag

Stk. 1 Innihaldið í avtaluni er skjalfest í pensjónspróvnum og tryggingartreytunum hjá Betri pensjón.

Stk. 2 Avtalan er grundað á tær upplýsingar, sum latnar eru skrivliga í samband við stovnan, hækkan ella seinni broytingar.

Stk. 3 Pensjónsprógvið er ikki eitt virðisbræv, og kann sostatt ikki nýtast sum trygd fyri láni.

Stk. 4 Fyri somu trygging ber til at útflyggja fleiri pensjónsyvirlit.

Stk. 5 Eru upplýsingar duldar, ella samsvara tær ikki við verulig viðurskifti, ið kunnu haldast at hava týðning í samband við góðtøkuna, galda grein 4-10 í lóg um tryggingaravtalur. Eftir hesum reglum kann tryggingarveiting verða lækkað ella heilt falla burtur. Í serligum føri kann tryggingaravtalan falla burtur.

Stk. 6 Allar tryggingar verða teknaðar fyri eitt ár í senn.

§ 4 Ígildiskoma

Stk. 1 Tryggingin tekur við, tá Betri pensjón hevur móttikið neyðugar upplýsingar og góðtikið tryggingina. Er trygging góðtikin við vanligum treytum, tekur felagið við ábyrgd tann dagin, sum í umsóknini verður nevndur gildiskomudagur. Eisini ber til at gera avtalu um annan dag.

Stk. 2 Hevur Betri pensjón tikið fyrivarni, tekur tryggingin við frá tí degi, tryggingartakarin hevur boðað Betri pensjón frá, at hesin góðtekur tilboðið við herdum treytum. Avtala kann gerast um, at tryggjaði skrivliga skal góðtaka herdu treytirnar.

Stk. 3 Um so er, at tryggingartakarin doyri ella gerst óarbeiðsførur, eftir at áheitanin er send til Betri pensjón, verður fullnaður veittur í tann mun, Betri pensjón vildið góðtikið tryggingaráheitanina undir vanligum umstøðum.

Stk. 4 Verður tryggingargjaldið goldið sum innskot, kann fullnaðurin treytast av, at innskotið er komið á kontu hjá Betri pensjón.

§ 5 Gjald

Stk. 1 Tryggingargjaldið verður ásett í mun til tekniksa grundarlagið hjá Betri pensjón, ið Tryggingareftirlitið hevur góðkent, og verður ásett fyri 1 ár í senn.

Stk. 2 Tryggingargjaldið fellur til gjaldingar frammanundan á avtalaðu gjaldsdøgnum. Tað skal vera goldið í seinasta lagi, tá ið felagið tekur við ábyrgd.

Stk. 3 Felagið krevur tryggingargjöld inn á tí bústaði, ið tryggingartakarin hevur uppgivið. Flytur tryggingartakarin av landinum, verður avtala gjørd við Betri pensjón um, hvussu tryggingargjaldið verður goldið.

Stk. 4 Avtala kann gerast um, at tryggingin verður goldin, uttan at Betri pensjón sendir uppkav.

Stk. 5 Verður fyrsta gjaldið ikki goldið rættstundis, sum tilskilað er í pensjónspróvnum, fellur ábyrgdin hjá felagnum burtur. Seinni gjöld hava 3 mánaða freist.

Stk. 6 Er tryggingargjald ikki goldið, og felagið ikki longur hevur ábyrgd, fær felagið aftur ábyrgd, um eftirstøða verður goldin innan 3 mánaðir eftir, at felagið slapp undan ábyrgd.

Stk. 7 Verður eftirstøða goldin eftir 3 mánaðir, verða heilsuupplýsingar kravdar. Felagið fær aftur ábyrgd, um so er, at felagið góðtekur hesar heilsuupplýsingar. Tað er tó

treytað av, at goldið verður innan 3 ár eftir fyrstu eftirstøðu.

Stk. 8 Er eftirstøða, og tryggjaði ikki er tryggingartakari, verður kravt, at tryggingartakarin rindar eftirstøðuna.

Stk. 9 Um so er, at avtala er gjørd um, at onnur enn tryggjaði skulu gjalda inn til Betri pensjón, fráboðar Betri pensjón tryggjaða, at fullnaðurin verður lækkaður/fellur burtur, um gjaldið ikki er goldið innan 3 mánaðar.

Stk. 10 Tað verður roknað renta og umsitingargjald fyri gjøld, sum verða goldin seinni enn 1 mánað aftaná ásetta gjaldsdagin, tó innan fullnaðurin er fallin burtur.

Stk. 11 Eftirstøða rentar við 6 % p.a. oman fyri diskontuna. Í serligum førum kann tryggingartakari gera avtalu við felagið um eftirstøðu og rentu.

Stk. 12 Gjøld, sum koma inn aftaná at gjaldskyldan er lokin, verða goldin útaftur.

§ 6 Gjaldskái

Stk. 1 Tá Betri pensjón hevur móttikið tryggingargjöld í minsta lagi 1 ár, kann í serligum føri veitast gjaldskái í upp til 1 ár, uttan at fullnaðurin verður skerdur ella fellur burtur.

Stk. 2 Áheitanin um gjaldskáa skal verða Betri pensjón í hendi, áðrenn fullnaðurin er skerdur ella fallin burtur. Gjaldskáin er treytaður av, at trygd er fyri tryggingargjaldinum í samansparda virðinum.

§ 7 Gjaldskeiðið endar

Stk. 1 Gjaldskeiðið endar sum avtalað í pensjónspróvnum.

Stk. 2 Um tryggjaði doyir áðrenn henda dagin, fellur tryggingargjaldið burtur tann 1. í mánaðinum eftir, at tryggjaði doyði.

§ 8 Fullnaður

Stk. 1 Í pensjónspróvnum er ásett, hvørjar veitingar avtalan fevnir um. Tryggingarupphædd og váðistíðarskeið er eisini tilskilað í pensjónspróvnum.

A. Veiting við óarbeiðsføri

Stk. 1 Óarbeiðsføri verður ásett sambært læknaligari meting, og eftir hvat tryggjaði er førur fyri at forvinna.

Stk. 2 Tryggjaði verður sagdur at vera óarbeiðsførur, um arbeiðsførleikin er minkaður við 2/3 ella meiri í váðaskeiðnum.

Stk. 3 Fevnir avtalan um óarbeiðsførisveiting millum 1/2 og 2/3 óarbeiðsføri, verður útgoldin hálv tryggingarupphædd.

Stk. 4 Fyrsta útgjald sambært óarbeiðsførstrygging verður goldið 3 mánaðir eftir, at tryggjaði verður óarbeiðsførur. Goldið verður so leingi óarbeiðsføri stendur við, og tryggjaði er á lívi. Tó í mesta lagi fram til endan av avtalaða tryggingarskeiðnum. Goldið verður hvønn mánað frammanundan.

Stk. 5 Árliga tryggingarveitingin kann í mesta lagi vera 80% av ársinntøkuni eftir skatt. Hevur tryggingartakari tryggjað seg fyri sama váða í øðrum felag, og samlaða veitingin fer uppum 80% av ársinntøkuni eftir skatt, verður mótroknað lutfallsliga soleiðis, at samlaða veitingin verður 80% eftir skatt.

a.a Avlamisupphædd

Stk. 1 Avlamisupphæddin verður goldin út í einum. Rætturin til útgjald er treytaður av, at almenna arbeiðsorkan er varandi skerd við 2/3 ella meira. Upphæddin verður í fyrsta lagi útgoldin 12 mánaðir eftir, at tryggjaði hevur rætt til útgjald, sambært ásetingunum í § 8 A. stk 4.

Stk. 2 Varandi skerd arbeiðsorka merkir, at arbeiðsførleikin, vegna sjúku ella vanlukku, er

skerður við 2/3 ella meira av tí, ið vanligt er fyri ein fult arbeiðsforan persón. Metingin er ikki avmarkað til størv, sum tryggjaði hevur havt frammanundan.

a.b Bráðfeingis óarbeiðsførisveiting

Stk. 1 Bráðfeingis óarbeiðsførisveiting verður útgoldin í mánaðarligum veitingum. Bráðfeingis óarbeiðsføri merkir, at tryggjaði fyribils ikki er førur fyri at útinna sítt dagliga yrki. Rætturin til útgjald er treytaður av, at arbeiðsførleikin vegna sjúku ella vanlukku er skerður við 2/3 ella meira av tí, ið vanligt er fyri ein fult arbeiðsforan persón við atliti til verandi starv.

Stk. 2 Útgaldið verður um so er, at tryggjaði í fyrstu atløgu er sjúkrameldaður í 6 mánaðir ella meira. Útgjaldið kann í mesta lagi halda fram í 18 mánaðir frá fyrsta útgjaldingardeg, sambært ásetingunum í § 8A, stk.c. Um Betri pensjón staðfestir, at talan er um varandi óarbeiðsføri, fellur rætturin til útgjald vegna bráðfeingis óarbeiðsføri burtur. Síðani verður útgaldið sambært §8, a.c. varandi óarbeiðsføri.

Stk. 3 Tað verður ikki veitt útgjald fyri eitt nýtt tíðarskeið við bráðfeingis óarbeiðsføri, fyrstu 2 árin eftir at rætturin til útgjald er fallin burtur, um so er, at óarbeiðsføri beinleiðis ella óbeinleiðis stavar frá somu sjúkugongd, sum gav rætt til fyrra útgjaldið.

a.c Varandi óarbeiðsførisveiting

Stk. 1 Varandi óarbeiðsførisveiting verður útgoldin í mánaðarligum veitingum. Útgaldið verður, um arbeiðsførleikin, vegna sjúku ella vanlukku, varandi er skerður við 2/3 ella meira av tí, ið vanligt er fyri ein fult arbeiðsforan persón. Metingin er ikki avmarkað til størv, sum tryggjaði hevur havt frammanundan.

Stk. 2 Útgjald vegna varandi óarbeiðsføri er treytað av, at ásetta óarbeiðsføri ikki batnar við læknaviðgerð, umskúling ella á annan

hátt. Tryggjaði hevur skyldu til at boða Betri pensjón frá, um heilsan batnar.

Stk. 3 Betri pensjón kann til eina og hvørja tíð krevja skjalprógv fyri, at arbeiðsførið er minni enn 1/3.

Stk. 4 Verður tryggjaði arbeiðsførur aftur, fellur rætturin til framhaldandi útgjöld vegna mistan arbeiðsførleika burtur.

a.d Gjaldsundantøka

Stk. 1 Í tí føri, at tryggjaði hevur rætt til gjaldsundantøku grunda á avlamni ella óarbeiðsføri, fellur tryggingjaldið burtur tann 1. í mánaðinum eftir, at treytin fyri gjaldsundantøku er lokin.

Stk. 2 Tryggingarupphæddin verður goldin inn á pensjónskipanina, sum tryggjaði hevur hjá Betri pensjón. Goldið verður, so leingi arbeiðsorkan er skerð við 2/3 ella meira, óarbeiðsføri stendur við, og tryggjaði er á lívi, tó í mesta lagi fram til endan av avtalaða tryggingarskeiðnum. Ynskir tryggjaði at fáa upphæddina útgoldna sum óarbeiðsførisveiting, er eisini møguleiki fyri hesum.

Stk. 3 Er tryggingin teknað soleiðis, at hendan eisini fevnir um útgjald millum 1/2 og 2/3 óarbeiðsføri, verður gjaldsundantøka veitt fyri helmingin av tryggingarupphæddini. Ynskir tryggjaði at fáa tupphæddina útgoldna sum óarbeiðsførisveiting, er eisini møguleiki fyri hesum.

a.e Umskúling

Er møguleiki fyri at endurvinna arbeiðsførleika við umskúling, kann játtast útgjald í tíðarskeiðnum, umskúlingin fer fram. Útgjald í sambandi við umskúling kann í mesta lagi játtast upp til 3 ár.

a. f Avmarkingar

Veiting vegna óarbeiðsfæri gefur ekki rætt til útgjald, um skaðin stendst av:

- at tryggjaði skaðar seg við vilja
- sjúku ella vanlukku, ið er orsakað av rúsdrekkamisnýtslu, sjálvelvdari rúsing ella evnum við tilíkum virknaði
- sálarligum ella líkamligum sjúkustandi uttan objektív tekin, ella tá hesin ikki kann staðfestast læknaliga, uttan so at sjúkustandurin hevur elvt til innlegging á sjúkrahús
- viðurskiftum, ið standa í brotinum um serligar ásetingar, víst verður til § 12.

Elvir skaðin til, at tryggjaði doyri, verður víst til brot um serligar ásetingar § 12, stk. 8.

B. Útgjald við deyða

Stk. 1 Doyr tryggjaði, verður útgoldin upphædd, sum er tilskilað í pensjónspróvnum.

Stk. 2 Avmarkingar í samband við serligar ásetingar eru greinaðar í § 12.

b.a Hjúnafelagi/sambúgvi

Stk. 1 Fevnir bólkatrygging um útgjald við deyða hjá hjúnafelaga/sambúgva, verður avtalaða tryggingarupphæddin útgoldin til tryggjaða.

Stk. 2 Er tryggingarupphæddin ásett við niðurskurði í mun til aldur, verður útgoldið í mun til aldurin hjá tryggjaða.

b.b Barnarenta

Stk. 1 Fevnir tryggingin um barnarentu og tryggjaði doyri í vándaskeiðnum, verður útgoldin ein mánaðarlig veiting til hvørt barnið undir 21 ár. Goldið verður til egin børn, ættleidd børn og fosturbørn. Fosturbørn, treytað av at hesi eru skrásett at búgva á sama bústaði sum tryggjaði.

Stk. 2 Útgoldið verður í mánaðarligum veitingum, til barnið fyllir 21 ár. Útgoldið verður 1. í mánaðinum eftir, at tryggjaði doyði, og seinasta útgjaldið er 1. í mánaðinum eftir, at barnið er fyllt 21 ár.

C. Bráðsjúkutrygging

Víst verður til serligu ásetingarnar fyri Bráðsjúkutrygging.

§ 9 Útgjald

Stk. 1 Um ikki annað er avtalað, verður goldið út til tryggjaða, um hesin er á lívi.

Stk. 2 Í sambandi við deyða verður goldið út sambært tilskilan. Goldið verður út uttan um búgvið. Er eingin tilskilaður í samband við deyða, verður goldið út til búgvið.

Stk. 3 Fyri bólkatryggingar er galdandi, at útgoldið verður til “næsta avvarðandi”, uttan so, at onnur skriftlig avtala er gjørd við Betri pensjón.

Stk. 4 Hugtakið “næsti avvarðandi” fevnir í fyrstu atløgu um hjúnafelagan. Er eingin hjúnafelagi, fáa lívsarvingar, t.v.s. børnini, tryggingarupphæddina. Eru eingir lívsarvingar verður útgoldið sambært testamenti. Er einki testamenti, verður útgoldið sambært arvalógini.

Stk. 5 Í samband við útgjald, útvegar rættindahavi sær tær upplýsingar, sum Betri pensjón metir vera neyðugar, t.d. aldursprógv, deyðsváttan ella tilíkt. Rættindahavin ber kostnaðin av at útvega sær hesar upplýsingar.

Stk. 6 Tá goldið verður út sambært tilskilan ella ásetingunum í samband við bólkatryggingar, kann kravánari(kreditorur) ikki gera krav í upphæddunum.

Stk. 7 Í sambandi við óarbeiðsføri eru tryggjaði og rættindahavi sami persónur. Veiting í samband við óarbeiðsføri verður sostatt latin tryggjaða.

Stk. 8 Endurgjald vegna óarbeiðsføri verður veitt frá 1. í mánaðinum eftir, at tryggjaði hevur rætt til útgjald sambært ásetingunum um óarbeiðsføri í §8. Hetta er treytað av, at fráboðanin er send Betri pensjón innan 6 mánaðar frá tí degi, at tryggjaði misti arbeiðsføri. Verður kravið sent Betri pensjón eftir at 6 mánaðir eru lidnir, verður endurgjald veitt frá 1. í mánaðinum eftir, at kravið er fráboðað.

Stk. 9 Skattur og avgjöld, ið Betri pensjón hevur skyldu til at gjalda myndugleikum, verða drigin frá, áðrenn veiting verður goldin út.

§ 10 Afturkeypsvirði

Afturkeypsvirðið er tað virði, ið felagið ásetur eftir reglum sum Tryggingareftirlitið hevur góðkent. Afturkeypsvirðið kann eftir áheitan verða goldið út.

§ 11 Tryggingarøki

Tryggjaði kann ferðast kring allan heimin, uttan at hetta broytir fullnaðin á tryggingini. Tó verður víst til undantøkini í § 12.

§ 12 Serligar ásetingar

Stk. 1 Økist vandin fyri kríggi í føroyskum ella donskum øki, verður kravt ískoytisgjald, ið Tryggingareftirlitið hevur góðtikið.

Stk. 2 Er tryggjaði í krígstænastu eftir boðum frá føroysku stjórnini ella eftir boðum um at verja danskt øki, tekur tryggingin bert við, um hon hevur verið í gildi uttan slit 6 mánaðir fyri kríggið. Onnur tænasta, sum kann vera samanborin við kríggj, uppreistur, borgarligan

ófrið, brotsverk ella annað tilíkt, verður ikki dekkjað.

Stk 3 Hevur trygging verið í gildi uttan slit seinasta árið áðrenn skaðadagin, tekur hon við øktum vanda, sum stendst av:

1. at tryggjaði er staddur í øki, har vandin fyri kríggi, kríglíkari støðu, uppreistri ella borgaligum ófriðið er øktur
2. at tryggjaði er staddur í øki, har tað alment er boðað frá heilsuvanda ella øðrum serligum vanda, ið vanliga ikki er
3. at tryggjaði starvast í vandamiklari vinnu, t.d. arbeiði á boripalli, vinnuligari kaving, myndatøkuflúgvung og drekaflúgvung
4. luttøku í kanningarferð til vandamikil øki
5. luttøku í motorkappkoyring av øllum slagi; undantikin innlendis í Føroyum innan fyri øki, sum ferðslulógin fatar um
6. hálv- ella heilyrkisligari ítróttaíðkan

Stk. 4 Við eykagjaldi fyrsta árið, kann tryggingin víðkast til at fevna um omanfyrynevndu umstøður við innliman.

Stk. 5 Tryggjaði hevur skyldu at boða Betri pensjón frá, um váðin broytist orsakað av eini áseting, sum nevnd er í §12 stk.3.

Stk. 6 Øll ískoytisgjöld fyri serligan váða skulu vera avtalað frammanundan.

Stk. 7 Tryggingin tekur ikki við beinleiðis ella óbeinleiðis avleiðingum, ið standast av øktum vanda við kjarnorku, hvørki í krígstíð ella friðartíð. Tó ber til at gera skrivliga avtalu við Betri pensjón um ískoytisgjald fyri slíkan fullnað.

Stk. 8 Veiting við deyð verður ikki latin, um tryggjaði er deyður fyri egnari hond, ella hevur roynt at taka lívið av sær, uttan so at

tryggingin hefur verið í gildi utan slit seinasta árið fyri deyðsdagin.

Stk. 9 Avmarkingar nevndar í stk. 3 og 4 eru ikki galdandi, tá tryggingin er teknað sum liður í bólkatrygging, har limaskapur er kravdur.

§ 13 Fráboðan

Stk. 1 Fráboðan um tryggingartilburð, ið kann elva til krav móti felagnum, skal gerast skjótast gjørligt á oyðublaði hjá Betri pensjón.

Stk. 2 Verður boðað frá óarbeiðsføri seinni enn 6 mánaðir eftir, at skaðin er hendur, verður útgjaldið roknað frá fráboðanardegnum.

Stk. 3 Við deyða er fyrningarfreistin 2 ár, roknað frá ársloki, tá ið tann, ið eigur kravið, fær at vita um kravið, og í seinasta lagi 5 ár eftir, at tryggingartakarin er deyður. Víst verður til ásetingar í tryggingaravtalulógini § 29.

Stk. 4 Tryggjaði hefur skyldu at lata seg kanna hjá lækna, sum Betri pensjón velur. Betri pensjón hefur eisini rætt til innlit í allar upplýsingar frá teimum, ið tryggjaði hefur verið viðgjørdur hjá.

Stk. 5 Tryggjaði hefur skyldu at vera í neyðugari læknaviðgerð og fylgja ávísingum læknans. Annars kann rætturin til veiting fella burtur.

Stk. 6 Doyr tryggjaði, skal deyðsváttan og læknaváttan, sum staðfestir orsøkina til deyðan, latast til Betri pensjón. Í serligum føri hefur felagið rætt at krevja líkuppskurð.

Stk. 7 Felagið rindar tær útreiðslur, ið standast av krøvum felagsins.

§ 14 Bólkatryggingar

Stk. 1 Serligar bólkatryggingar eru avtalur, ið verða gjørdar millum Betri pensjón og tryggingartakara. Tryggingartakari kann vera arbeiðsgevari, yrkisfelag ella annar nærri greinaður áhugabólkur.

Stk. 2 Almenn bólkatrygging er avtala, ið verður gjørd millum Betri pensjón og tryggjaða, tá tryggjaði eisini er tryggingartakari.

Stk. 3 Innliman í bólkatrygging er treytað av, at Betri pensjón fær allar váðaupplýsingar, ið verða umbidnar; t.d. arbeiðsførleikaváttan ella heilsuváttan.

Stk. 4 Fyri serliga bólkatrygging, fara allar samráðingar fram millum tryggingartakara og Betri pensjón. Tryggjaði kann tó avtala persónligu viðurskiftini, t.d. um avvarðandi og tilskilan.

Stk. 5 Er tryggingartakari arbeiðsgevari hjá tryggjaða, stendur tryggingartakari fyri øllum gjøldum, eisini partinum hjá tryggjaða.

Stk. 6 Fer tryggjaði úr starvi, tekur seg úr yrkisfelagi, ella ikki er limur í felagnum hjá tryggingartakaranum, verður tryggjaði fluttur úr serligu bólkatryggingini í almennu bólkatryggingina við teimum treytum, ið har eru galdandi.

Stk. 7 Hefur tryggjaði rætt til at gerast limur í aðrari serligari bólkatrygging, verður tryggjaði innlimaður við teimum treytum, ið har eru galdandi. Slík flyting fer fram seinasta dag í mánaðinum, tá ið tryggjaði skiftir bólkatrygging.

Stk. 8 Lýkur tryggjaði ikki longur treytir fyri bólkatrygging, fellur tryggingin burtur seinasta dag í mánaðinum, tá ið limur missur rættin til bólkatrygging.

§ 15 Uppsagnartíð

Stk. 1 Freistin í samband við uppsögn er 30 dagar, roknað frá 1. í mánaðinum eftir at uppsögnin er móttikin.

Stk. 2 Bólkatrygging, ið er avtalað við arbeiðsgevara, yrkisfelag ella annan nærri greinaðan áhugabólk kann sigast upp fram til árslok. Freistin í hesum sambandi er 3 mánaðir.

Stk. 3 Hækkar tryggingargjald, ella verða treytir herdar, er uppsagnarfrestin 30 dagar. Treytin er tó, at uppsögnin er Betri pensjón í hendi í seinasta lagi 30 dagar eftir, at tryggingartakari varð kunnaður.

§ 16 Tagnarskylda

Stk. 1 Øll starvsfólk hava tagnarskyldu í samband við tær upplýsingar, sum tey fáa í starvinum hjá Betri pensjón.

Stk. 2 Tagnarskyldan er eisini galdandi aftaná, at starvsfólkið er farið úr starvi hjá Betri pensjón.

§ 17 Kærur

Stk. 1 Er tryggjaði ósamdur við avgerð hjá Betri pensjón, kann kæra sendast skrivliga til kæruviðgerðan hjá Betri pensjón.

Um so er, at semja ikki fæst í málinum, kann kæra síðani sendast til:

Ankenævnet for Forsikring

Anker Heegaards Gade 2
DK-1572 København
Tel. +45 33 15 89 00

Tað ber eisini til at senda kærana beinleiðis til Ankenævnet for Forsikring.

Stk. 2 Tryggjaði rindar sjálvur gjald, ið kærunevndin ásetur. Gjaldið verður goldið aftur,

um tryggjaði fær fult ella lutvíst rætt í kæruni, ella um tryggjaði sjálvur tekur kærana aftur.

§ 18 Serligar treytir

Stk. 1 Er tryggingin teknað við øðrum treytum enn teimum, ið her eru nevndar, er hetta tilskilað í pensjónspróvnum.

Stk. 2 Allar tíðarfestingar eru at skilja sum kl. 12 á middegi tann tilskilaða dagin.

Stk. 3 Umframt allar vanligar lógir og serligu lógina um tryggingaravtalur, galda allar reglur hjá Betri pensjón fyri tryggingina.